

علامہ شبیر احمد عثمانیؒ کی خدمات حدیث

پروفیسر ڈاکٹر محمد اشرف شاہین قیصرانی ☆

علامہ شبیر احمد عثمانیؒ کا اسم گرامی برصغیر پاک و ہند کے اہل علم بلکہ عوام کیلئے بھی محتاج تعارف نہیں^(۱) کیونکہ آپ صرف ایک عالم، مفسر اور محدث و متكلم ہی نہیں بلکہ ایک شعلہ بیان مقرر اور تحریک پاکستان کے صاف اول کے رہنماؤں میں شامل تھے۔ پاکستان کا پرچم سب سے پہلے آپ ہی نے لہرایا۔^(۲)

علامہ شبیر احمد عثمانیؒ ۱۰ محرم ۱۳۰۵ھ / ۱۸۸۵ء ضلع بجور میں پیدا ہوئے آپ کے والد محترم مولانا فضل الرحمن اپنے زمانہ کے فاضل ، اردو ادب کے ماہر اور ڈپٹی انسپکٹر مدرس تھے۔ پیشہ لینے کے بعد وہ دیوبند میں مقیم ہوئے (مولانا عثمانیؒ) کا اصل طلن دیوبند ہی تھا اور اس شہر کے معزز عثمانیؒ خاندان سے آپ کا تعلق تھا۔ بجور میں آپ کی پیدائش کے وقت آپ کے والد محترم بسلسلہ ملازمت وہاں تعینات تھے۔ دیوبند میں دارالعلوم کے قیام و استحکام میں مولانا محمد قاسم کے ساتھ برابر کے شریک تھے۔ ۱۲۸۳ھ سے ۱۳۲۵ھ تک انہوں نے بیالیس سال تک دارالعلوم کی خدمات انجام دیں۔^(۳) علامہ شبیر احمد عثمانیؒ کے والد نے آپ کا نام فضل اللہ رکھا جو بعد ازاں شبیر احمد غالباً عشرہ محرم کی پیدائش کی مناسبت سے ہو گا اور یہی نام مشہور ہوا۔ ۱۳۱۲ھ یعنی سات سال کی عمر میں حافظ محمد عظیم دیوبندی کے سامنے بسم اللہ ہوئی اور اردو کی کتابیں پڑھیں۔ ۱۳۱۳ھ / ۱۹۰۸ء میں دورہ حدیث کے تمام طلباء میں اول رہ کر فراغت حاصل کی۔ کچھ عرصہ دارالعلوم ہی میں درس دیتے رہے بعد ازاں مدرسہ فتح پوری، دہلی میں صدر مدرس بن کر تشریف لے گئے۔ ۱۳۲۳ھ کو رشتہ ازدواج میں نسلک ہوئے۔ تاہم آپ کی اولاد کوئی نہ تھی۔ ۱۳۲۸ھ میں آپ نے اپنا مکان وغیرہ فروخت کر کے حج کیا اور ۱۳۲۲ھ میں شاہ جہاز کی دعوت پر جمیعت العلماء ہند کی طرف سے نمائندہ بن کر گئے اور وہاں عربی میں زبردست تقریریں کیں ۱۳۲۸ھ میں آپ جامعہ ڈاہیل ضلع سورت تشریف لے گئے ۱۳۵۲ / ۱۹۳۶ء میں دارالعلوم دیوبند کے صدر مہتمم مقرر ہوئے ۱۹۳۳ء میں دیوبند سے الگ ہو کر پھر ڈاہیل والوں کی دعوت پر وہاں کچھ عرصہ تدریسی خدمات انجام دیں۔ بیماری کی وجہ سے پھر دیوبند آ

کر مقیم ہو گئے۔ (۲) جمیعۃ العلماء اسلام کے صدر کی حیثیت سے آپ نے ملک بھر کے دورے کئے۔ پاکستان بننے پر ۶ / اگست ۱۹۴۷ء کو دیوبند سے افتتاح پاکستان کی تقریب میں حصہ لینے کیلئے کراچی تشریف لائے۔ قائد اعظم آپ کی شخصیت اور خدمات کے اس قدر معترف تھے کہ انہوں نے چودہ اگست ۱۹۴۷ء کو کراچی میں پاکستان کی پرچم کشائی کیلئے مولانا عثمانیؒ کا انتخاب کیا۔ آپ نے تلاوت کلام پاک اور مختصر تقریر کے بعد آزاد پاکستان کا پرچم لہرایا تو پاکستان کی افواج نے پرچم کو سلامی دی۔ صدیوں بعد برصغیر پاک و ہند میں اسلامی شوکت و سطوت کا پرچم لہرایا گیا اور اللہ تعالیٰ نے اس شرف سے ایک ممتاز عالم دین مولانا شبیر احمد عثمانیؒ کو نوازا۔ (۵) قیام پاکستان کے بعد آپ کراچی میں ہی مقیم ہو گئے۔

سانحہ انتقال:

۸۔ دسمبر ۱۹۴۹ء کو ریاست بہاولپور کے وزیر اعظم کی درخواست پر جامعہ عباسیہ (اب جامعہ اسلامیہ بہاولپور) بہاولپور کا سنگ بنیاد رکھنے کیلئے ”بہاولپور تشریف“ لے گئے۔ وہیں طبیعت ناساز ہوئی اور اسی علاقت میں ۱۳ دسمبر ۱۹۴۹ء / ۲۱ صفر ۱۳۶۹ھ بروز منگل صبح ۱۱ بجکر چالیس منٹ پر پونڈھ سال ایک ماہ بارہ یوم کی عمر میں یہ آفتاب علم و فضل ہمیشہ کیلئے غروب ہو گیا۔ میت بغداد الجدید، بہاولپور سے کراچی پہنچائی گئی جہاں لاکھوں کی تعداد میں لوگوں نے نمازہ جنازہ میں شرکت کی اور ۱۳ دسمبر ۱۹۴۹ء کو کراچی میں سپرد خاک کر دیئے گئے۔ (۶)

معروف اساتذہ:

علامہ شبیر احمد عثمانیؒ نے یوں تو کئی اساتذہ سے اکتساب فیض کیا لیکن ان میں آپ کے سب سے بڑے استاذ اور مرتبی شیخ الہند مولانا محمود الحسن اسیر مالٹا تھے۔ منطق و فلسفہ میں آپ مولانا غلام رسول سرحانی کے شاگرد تھے جن کا شمار دارالعلوم دیوبند کے اعلیٰ مدرسین میں ہوتا تھا۔ ان کے علاوہ حکیم محمد حسن اور مولانا محمد یتیم شیر کوئی بھی آپ کے ساتھ میں سے تھے۔ مولانا اشرف علی تھانوی خصوصی طور پر آپ کے بڑے مداح تھے۔ مولانا عبداللہ سنہی لکھتے ہیں کہ ”مولانا اشرف علی تھانوی نے مولانا محمد قاسم مرحوم کی تصانیف کی طرف توجہ دیتے ہوئے مولانا سید مرتضی حسن سے کہا کہ مولوی شبیر احمد عثمانیؒ کو چونکہ مولانا محمد قاسم مرحوم کی کتابوں سے ایک خاص مناسبت ہے۔ اسلئے میں چاہتا ہوں کہ اپنا عمامہ میں ان کو دوں آپ اس امر کا اعلان فرمائیں مولوی مرتضی حسن صاحب نے حضرت مولانا کی اس قدر افزاںی کا اعلان فرمایا اس کے بعد حضرت سلطان العلماء (مولانا محمود

حسن صاحب) سے اجازت لے کر مولانا اشرف علی صاحب نے اپنا عمامہ مولوی شیعراحمد صاحب کے سر پر رکھا،^(۷)

مولانا تھانوی روحانی اور علمی سطح پر اپنا جو مقام رکھتے تھے اس کے حوالے سے ان کا مولانا عثمانی کے سر پر اپنا عمامہ رکھنا بہت بڑا روحانی اور علمی اعزاز ہے۔ اس طرح گویا آپ کو مولانا تھانوی سے بھی خصوصی فیض حاصل ہوا۔

معروف تلامذہ:

آپ کے متاز تلامذہ میں مفتی اعظم پاکستان مولانا مفتی محمد شفیع، شیخ الحدیث مولانا محمد ادریس کاندھلوی، مولانا بدر عالم میرٹھی، سید مناظرا حسن گیلانی، مولانا حفظ الرحمن سیوطھاروی، قاری محمد طیب، مولانا اظہر علی سلمہٹی، مولانا محمد یوسف بنوری اور مولانا سعید احمد اکبر آبادی خاص طور پر قابل ذکر ہیں۔^(۸)

تصانیف:

اگرچہ مولانا عثمانی^۹ کی تصانیف میں تفسیر عثمانی^{۱۰} خاص اہمیت کی حامل ہے اور بہت معروف بھی مگر حدیث میں "فتح الہلکم" (شرح صحیح مسلم) اور "فضل الباری" (شرح صحیح بخاری) مقالے کا خصوصی موضوع ہوں گی۔ تفسیر اور حدیث کی ان گرانقدر تصانیف کے علاوہ تالیفات عثمانی^{۱۱} (مجموعہ مقالات جس میں گلیرہ مقالات شامل ہیں) اور مختلف رسائل و جرائد میں شامل مضامین و مقالات بھی قابل ذکر ہیں۔ خطبات اور مکتوبات ان کے علاوہ ہیں۔^(۱۲)

علامہ عثمانی^۹ اور خدمات حدیث:

علامہ شیعراحمد عثمانی^۹ ایک ایسی جامع الصفات اور ہمہ جہت شخصیت تھے کہ آپ کو مفسر، متكلم، محدث، مدرس، مصنف، محقق بھی القاب سے نوازا گیا اور بلاشبہ آپ ہر میدان کے شہ سوار تھے صرف تصنیف و تالیف اور درس و تدریس ہی نہیں۔ میدان سیاست و قیادت اور خطابت میں بھی اپنا ثانی نہ رکھتے تھے۔^(۱۳) تاہم علم حدیث سے آپ کو جو خصوصی نسبت تھی اس کا شاہکار آپ کی شروح مسلم و بخاری ہیں۔ تاہم آپ کی ان گرانقدر تصانیف کا تذکرہ کرنے سے پہلے علم حدیث سے آپ کی نسبت اور تدریسی خدمات کا تذکرہ لا حاصل نہ ہوگا۔

علم حدیث سے خصوصی نسبت اور رغبت:

علامہ عثمانی[ؒ] کو غالباً دوران تعلیم ہی علم حدیث سے خصوصی نسبت ہو گئی تھی۔ آپ کی تعلیم کا آخری سال ہے دورہ حدیث کا سال کہا جاتا ہے اس بات کی نشاندہی کرتا ہے کیونکہ آپ نے اس سال درجہ حدیث میں تمام طلباں میں پہلی پوزیشن حاصل کی۔ نیز آپ نے طالب علمی کے دوران حدیث کی جن کتابوں کا مطالعہ کیا۔ ان میں بخاری شریف۔ مسلم شریف۔ سنن ابی داؤ۔ ابن ماجہ۔ ترمذی۔ موطا امام مالک، موطا امام محمد۔ نسائی اور شاہنشاہی ترمذی شامل ہیں۔ حدیث میں آپ شیخ الہند مولانا محمود الحسن کے شاگرد ہیں جو دارالعلوم دیوبند کے صدر مدرس اور شیخ الحدیث رہے۔ خود مولانا محمود الحسن[ؒ] نے حدیث مولانا محمد قاسم[ؒ] سے اور انہوں نے شاہ عبدالغفار[ؒ] سے پڑھی۔ تا آنکہ یہ سلسلہ حدیث حضرت شاہ ولی اللہ[ؒ] تک پہنچ جاتا ہے۔^(۱۲)

تدریس حدیث:

علامہ عثمانی[ؒ] نے ۱۳۲۵ھ / ۱۹۰۸ء میں تعلیم سے فراغت کے بعد ۱۳۲۶ھ میں دارالعلوم دیوبند ہی میں تعلیم دنیا شروع کی اور غالباً اسی سال مدرسہ فتح پوری، دہلی میں صدر مدرس ہو کر چلے گئے اور ۱۳۲۸ھ میں واپس دیوبند بلا لئے گئے۔ خیال کیا جاتا ہے کہ اس دوران بھی آپ کی زیادہ تر وابستگی درس حدیث سے رہی ہو گی۔^(۱۳) تاہم شیخ الہند مولانا محمود الحسن ۱۳۳۳ھ میں جب حج کے لئے روانہ ہوئے (اور اسی سفر میں گرفتار ہو کر اسیر مالٹا بھی رہے بعد ازاں ۱۳۳۸ھ میں واپس آئے اور صرف ایک سال بعد ہی ریجن ال الاول ۱۳۳۹ھ / ۱۹۲۰ء میں انتقال فرمائے گئے) تو مولانا عثمانی[ؒ] ان کی عدم موجودگی میں مسلم شریف پڑھاتے رہے اور شیخ الہند[ؒ] کے انتقال کے بعد ۱۳۲۲ھ تک دارالعلوم دیوبند میں درس مسلم کا یہ سلسلہ جاری رہا۔ بعد ازاں ڈاہیل میں بھی پہلے مسلم شریف اور پھر علامہ انور شاہ کشمیری کے انتقال کے بعد جب آپ صدر مدرس مقرر ہوئے تو تدریس بخاری کا سلسلہ بھی آپ سے متعلق ہو گیا۔ مولانا محمد بیگی صدیقی متنہ علامہ شبیر احمد عثمانی[ؒ] لکھتے ہیں کہ ”شاہ صاحب کی جگہ پر تدریس بخاری کی ذمہ داری کوئی معمولی ذمہ داری نہ تھی۔ علامہ عثمانی[ؒ] کی تدریسی زندگی کا یہ دور ایسا تھا کہ اس کو مشکلات بخاری کے حل اور علوم و معارف کے بیان کا سنبھرا دور کہا جا سکتا ہے۔ چنانچہ درس بخاری کے پہلے ہی سال حضرت مددوح نے ایک فاضل تلمیذ کو اہتمام کے ساتھ تقریر بخاری کو ضبط تحریر میں لانے کا حکم فرمایا اور پھر سالہا سال تک تقاریر بخاری کے ان منضبط شدہ مضامین پر نظر ثانی فرماتے رہے۔^(۱۴) آپ کی یہ تقاریر اب فضل الباری کے نام سے طبع ہو چکی ہیں جس کا

تفصیلی تذکرہ آئندہ صفحات پر ہو گا۔

شروع حدیث:

بصیر پاک و ہند میں علم حدیث کی اشاعت و حفاظت میں اس خطے کے علماء کرام نے بہت اہم کردار ادا کیا ہے۔ صحاح سنتے کے عربی میں متعدد حواشی اور ان پر تقاریر کے علاوہ مستقل شروع کتب حدیث علماء ہند و پاک کا امتیاز ہے یہاں تک کہ علامہ رشید رضا مصری کو مفتاح کنوز السنۃ کے مقدمہ لکھنا پڑا۔

ولو لا عنایة اخواننا علماء الہند بعلوم الحديث فی هذه العصر لقضى عليها بالزوال
”اگر ہمارے برادران علماء ہندوستان نے اس زمانہ میں علوم حدیث پر توجہ نہ کی ہوتی تو
اس علم کے زوال کا فیصلہ ہو چکا ہوتا۔“^(۱۵)

ہندو پاک کے انہی اہل علم میں ایک منور و درختان نام علامہ شبیر احمد عثمانی کا ہے۔ آپ کو اللہ تعالیٰ نے یہ اعزاز بخشنا کہ بخاری اور مسلم دونوں پر آپ کی شروع نے قبول عام حاصل کیا اور اہل علم نے دونوں کتب کو خراج تحسین پیش کیا۔ اب ہم دونوں پر الگ الگ گفتگو کریں گے۔

فتح الہم شرح مسلم (عربی)

علامہ شبیر احمد عثمانی کو جس کتاب نے محدث کی حیثیت سے عالم اسلام میں متعارف کرایا وہ صحیح مسلم شریف کی یہی شرح بعنوان ”فتح الہم“ ہے۔ اگرچہ ”تفسیر عثمانی“ کے قبول عام کی وجہ سے زیادہ تر آپ کی شہرت بطور مفسر ہے۔ مگر حقیقتاً آپ کی مناسبت طبع اور رغبت حدیث نیز خدمات حدیث کی وجہ سے مفسر سے بھی بڑھ کر جو لقب آپ کو زیب دیتا ہے وہ محدث بصیر ہے آپ کے سوانح نگاروں اور معتقدین نے آپ کو ”محدث پاکباز“ اور ”محدث یگانہ“ کے لقب سے بھی نوازا ہے^(۱۶) بلاشبہ ”فتح الہم“ ہی وہ کتاب تھی جس سے علم حدیث میں آپ کے مقام و مرتبہ کا تعین ہوا اور عرب و عجم کے مشاہیر اور بڑے بڑے علماء نے اس کے اوصاف و محسن کا اعتراف کیا یوں تو کتب احادیث خاص طور پر صحاح سنتے کی شروع مختلف ادوار میں لکھی جاتی رہیں ان میں صحیح مسلم کی شروع بھی بعض مشاہیر نے لکھیں لیکن جامعیت کی حامل کوئی شرح منصہ شہود پر نہیں آئی تھی۔ ”فتح الہم“ سے پہلے لکھی گئی ساری شروع صرف کئی خاص جہت کا احاطہ کرتی ہیں مثلاً بعض شارحین نے صحیح مسلم سے متعلق مستخرجات کو جمع کیا اور بعض کے صرف رجال پر تحقیق کی اور بعض نے اس کی سند اور متن پر تبرہ کرنے والوں کا تذکرہ کیا البتہ ابو عبد اللہ محمد بن خلیفہ اور ان کے بعد ابو عبد اللہ محمد بن محمد السنوی

کی شروح پہلی شروع سے قدرے زیادہ مفصل اور جامع تحقیق تاہم عالم اسلام کے نامور اسکالر علامہ زاہد الکوثری (۱۷) کے بقول:

”سچ تو یہ ہے کہ ان میں سے کوئی بھی شرح ایسی ثابت نہیں ہوئی جو تمام اطراف و جواب سے صحیح مسلم کی وضاحت اور شرح کا حق ادا کر سکے،“ (۱۸)

تاہم جب علامہ زاہد الکوثری نے فتح الہم کو پڑھا تو علامہ عثمانیؒ کو خط لکھ کر مبارکباد پیش کی بعد ازاں رسالہ ”الاسلام“ (تاقہرہ مصر) میں تقریظ بھی لکھی جو بہت شرح و بسط سے تحریر کی گئی۔ تاہم خط کا خلاصہ یہ ہے کہ فتح الہم شرح مسلم کو پا کر میری خوشی کی انتہا نہ رہی اور جس قدر میں اس کتاب کو پڑھتا گیا میرے تجب کی انتہا نہ رہی۔ مولانا آپ، حق یہ ہے کہ اس دور میں فخرِ حنفیہ ہیں۔“ (۱۹)

فتح الہم کا ایک خاص اعزاز یہ ہے کہ فقہ حنفی میں مسلم شریف کی یہ پہلی شرح ہے۔ اس سے پہلے احناف میں سے مسلم شریف کی شرح کسی نے نہ لکھی تھی اسی لئے مولانا عبدالماجد دریا بادی فرماتے ہیں ”بخاری کی شرح تو عمدة القاری‘ کے نام سے علامہ عینی حنفی مدت ہوئی لکھ پکے تھے لیکن صحیح مسلم کا قرضہ احناف پر صدیوں سے چلا آ رہا تھا۔ مولانا ہی کی ذات تھی کہ فتح الہم کے نام سے مبسوط و متنبہ شرح لکھ کر دنیاۓ حفیت سے فرض کفایہ ادا کر دیا،“ (۲۰)

کچھ ایسے ہی الفاظ میں سید سلیمان ندوی نے لکھا کہ ”صحیح مسلم کی شرح لکھنے کا خیال ان کو اپنی نوجوانی کے عہد سے تھا۔ صحیح بخاری کی شرح تو احناف میں سے حافظ بدر الدین عینی نے بہت پہلے لکھ کر احناف کی طرف سے حق ادا کر دیا تھا مگر صحیح مسلم کی کوئی شرح حنفی نقطہ نظر سے اب تک نہیں لکھی گئی تھی اس کے لئے مرحوم نے اپنے دست و باز و کو آزمایا۔“ (۲۱)

فتح الہم شرح مسلم علامہ عثمانیؒ نے کب لکھنا شروع کی اس کیلئے کوئی خاص ماہ یا سن تو متعین کرنا مشکل ہے۔ لیکن قرآن سے پتہ چلتا ہے کہ درس مسلم کے ابتدائی دور ہی سے آپ نے لکھنے کا ارادہ کر لیا تھا۔ غالباً ۱۹۱۶ء سے کافی پہلے آپ نے یہ کام شروع کر دیا ہو گا۔ جیسا کہ سید سلیمان ندوی لکھتے ہیں۔

”مجھے خیال آتا ہے کہ مرحوم ۱۹۱۶ء یا ۱۹۱۷ء میں انہم اسلامیہ عظم گڑھ آئے اور شبلی منزل میں میرے ہی پاس ٹھہرے۔ اس وقت ان کی شرح مسلم کے کچھ اجزاء ان کے پاس تھے۔ جن میں قرأت فاتحہ خلف الامام وغیرہ اختلافی مسائل پر مباحث تھے جن کو جا

بجا سے مجھے سنیا۔“ (۲۲)

اس سے اندازہ لگایا جا سکتا ہے کہ علامہ مرحوم نے اس کام کا آغاز ۱۹۱۳ء کے لگ بھگ کیا ہوگا۔ آپ کا ارادہ یہ تھا کہ یہ کتاب پانچ جلدیوں میں مکمل ہو گی لیکن تقسیم ہند اور مولانا کی عملی سیاست میں بھر پور شرکت کی وجہ سے یہ کام مکمل نہ ہو سکا۔ پاکستان بنا اور آپ یہاں مستقل مقیم ہو گئے تو مسلسل علالت کی وجہ سے بھی تصنیف و تالیف کا سلسلہ رک سا گیا اور زندگی نے بھی زیادہ دیر و فانہ کی۔ چنانچہ صرف تین جلدیں مکمل ہو سکیں۔ پہلی ۱۳۵۲ھ / ۱۹۳۳ء، دوسری ۱۳۵۳ھ / ۱۹۳۴ء اور تیسرا ۱۳۵۷ھ / ۱۹۳۹ء کو زیور طبع سے آراستہ ہو کر منظر عام پر آئی۔ پہلی دو جلدیں مدینہ پریس، بجور سے طبع ہوئیں اور تیسرا مولانا عmad الدین شیر کوٹی کے اہتمام سے نانگہ پریس، جالندھر میں طبع ہوئی۔ جلد اول میں ایک مبسوط مقدمہ بھی شامل ہے جس میں اصول حدیث، تدوین حدیث و مصطلحات اور اقسام حدیث و دیگر متعلقات پر نہایت عمدہ بحثیں کی گئی ہیں۔ آپ نے مسلم کے مقدمہ کی بھی شرح لکھی ہے اسوقت میرے سامنے مکتبہ دارالعلوم کراچی کی شائع کردہ ۱۹۸۹ھ / ۱۳۰۹ء کی جلد اول ہے۔ یہ بڑے سائز کے ۲۸۲ صفحات پر منتقل ہے جن میں ۲۹۶ صفحات کا مقدمہ، ۱۲۰ صفحات کا مقدمہ مسلم کی شرح اور بقیہ صفحات پر کتاب الایمان کی شرح ہے۔ تین جلدیوں کا کل کام کتاب الکاح و الطلق تک ہے۔ جبکہ اس سے آگے کا کام جسٹس مفتی محمد تقی عثمانی نے چھ جلدیوں پر مشتمل تکملہ لکھ کر انجام دیا۔ اس تکملہ کے بارے میں مفتی محمد رفیع عثمانی لکھتے ہیں۔

”یہ تکملہ اس لحاظ سے موجودہ تمام شروح حدیث میں ایک خاص امتیاز یہ رکھتا ہے کہ اس میں پچھلی تمام شروح کے اہم مباحث کو نہایت انصباط اور اختصار و جامعیت کے ساتھ مرتب کرنے کے علاوہ موجودہ زمانے کے جدید مسائل پر محققانہ بحث کی گئی ہے جو دوسری شروح میں کہیں دستیاب نہیں ہوتی۔ خصوصاً اقتصادی اور مالیاتی مسائل جو اس زمانے کے پیدا کردہ ہیں۔ ان پر خوب تحقیقی مباحث اس میں آگئے ہیں۔“ (۲۳)

تکملہ کے بارے میں پروفیسر مولانا عبدالرحمن کاشمیری فرماتے ہیں۔

”تکملہ کے میزات و خصوصیات کے بارے میں مصنف (جسٹس تقی عثمانی) کا نام ہی بڑی صفائت ہے۔ اگرچہ ہر مصنف کا اپنا ذوق، مطلع نظر اور طرز تحریر مختلف ہوتا ہے اور ساتھ ہی زمانے کے تقاضے بھی مختلف ہوتے ہیں نیز کتاب کے اجزاء، موضوع اور مضمون کے تقاضوں کو بھی ملحوظ رکھنا پڑتا ہے۔ اس کے باوجود فتح الملمم اور اس کے تکملہ میں کافی ممائش و یگانگت نظر آتی ہے۔ البتہ بعض

اعتبار سے دونوں اجزاء میں قدرے تغیر کا واقع ہونا بالکل فطری بات ہے۔” (۲۳)

دونوں فاضل محققین کی آراء سے یہی نتیجہ برآمد ہوتا ہے کہ تکملہ کا انداز اور معیار بھی وہی ہے جو فتح لمبهم کا ہے۔ بس اگر کچھ فرق ہے تو صرف عصری تقاضوں اور موضوعات کا ہے اور حقیقت بھی یہی ہے۔

فتح لمبهم کی خصوصیات پر لکھنے کیلئے ایک مکمل مضمون کی گنجائش ہے۔ اس لئے اس موضوع پر تفصیلی گفتگو سے صرف نظر کرتے ہوئے۔ صرف علامہ انور شاہ کاشمیری کی بیان کردہ خصوصیات کا خلاصہ پیش کیا جاتا ہے۔ جسے علامہ انور شاہ کے نام نامی سے ایک سند کی حیثیت حاصل ہے۔ آپ لکھتے ہیں۔

۱۔ حدیث کے وہ مشکل مقامات جن کا تعلق اللہ تعالیٰ کی ذات، صفات اور دوسرے خدائی افعال سے ہے یا وہ دقیق حقیقتیں جو انسانی عقولوں سے بلند ہیں مگر حدیثوں میں وارد ہوئی ہیں ان کی وضاحت اس شرح میں کی گئی ہے۔

۲۔ ہر مسئلہ اور مضمون میں علماء کرام کے عمدہ اور منتخب اقوال کو نقل کیا گیا ہے۔

۳۔ دقین اور مشکل مسائل کو ایسی مثالوں اور نظائر سے سمجھایا گیا ہے جن سے بہتر کوئی اور نہیں ہو سکتیں۔

۴۔ چاروں ائمہ کے اقوال معتمد علیہ کتب سے پیش کئے گئے ہیں۔

۵۔ اختلافی مسائل میں مذہب حفیہ کو نہایت انصاف اور احتیاط سے پیش کیا گیا ہے۔

۶۔ ہر باب سے متعلق بزرگ صوفیاء کرام اور عارفین عظام کے دوسرے نکات جو شیخ اکبر کی فتوحات اور حجۃ اللہ البالغ وغیرہ سے مل سکے ہیں نقل کئے گئے ہیں۔

۷۔ موجودہ نئی روشنی کے لوگوں کے شہادات کو جو یورپ کی تقلید میں اطمینان قلب کھو چکے ہیں۔ رفع کرنے کی کوشش کی گئی ہے۔

۸۔ ایک باب سے متعلق مختلف کتب میں جو احادیث موجود ہیں حتی الامکان انہیں یکجا کر دیا گیا ہے۔

۹۔ احادیث کی تطبیق میں تا بمقدور کوشش کی گئی ہے تاکہ تعارض نہ رہے۔

۱۰۔ بنیادی مأخذ سے نقول کا موازنہ کر کے اس کتاب کے شایان شان خدمت کی گئی ہے۔ (تقریط

فتح الہم (معجم)

اس تعریف کے آغاز میں مولانا انور شاہ نے غالباً انہی اوصاف و محاسن کی بناء پر یہ تحریر فرمایا کہ : ”احقر کے علم میں کوئی شخص اس کتاب (صحیح مسلم) کی خدمت ان (علامہ عثمانی) سے زیادہ بہتر اور برتر نہ کر سکا اس خدمت کی طرف متوجہ ہو کر انہوں نے اہل علم پر احسان کیا ہے۔ انہوں نے ایسی شرح لکھی ہے جو اپنی خصوصیات کے اعتبار سے اپنی نظر نہیں رکھتی“۔^(۲۵)

کہا جاتا ہے کہ خود شارح یعنی علامہ عثمانی نے بھی فتح الہم کی خصوصیات کے بارے میں کچھ نکات لکھے ہیں تاہم یہ بات ثابت نہیں کہ یہ ناشر کی طرف سے ہیں یا شارح کی طرف سے۔ البتہ پروفیسر شیر کوئی کا موقف یہ ہے کہ ”میرا یقین ہے کہ ناشر نے یہ خصوصیات حضرت شارح کی بیان کردہ ہی تحریر کی ہیں۔“^(۲۶)

فتح الہم کو کم و بیش تمام اہل علم نے زبردست خراج تحسین پیش کیا ہے اس ضمن میں ایک زبردست اور دلچسپ بات جسٹس محمد تقی عثمانی نے تحریر کی ہے وہ لکھتے ہیں :

”حضرت والد صاحب (مفتقی محمد شفیع) نے ہی سنایا کہ جب حضرت عثمانی نے صحیح مسلم پر اپنی شہرہ آفاق شرح ، فتح الہم تالیف فرمائی تو اس کا مسودہ حریمین شریفین لے کر گئے تھے وہاں روضہ اقدس کے سامنے بیٹھ کر اس کی ورق گردانی کی اور پھر روضہ اقدس پر بھی اور حرم مکہ میں ملتمم پر بھی مسودہ سر پر رکھ کر دعا کی تھی کہ :

”یہ مسودہ احقر نے بے سرو سامانی کے عالم میں مرتب کیا ہے، یا اللہ! اس کو قبول فرمایجیے اور اس کی اشاعت کا انتظام فرمادیجیے“۔

اس کے بعد جب حریمین شریفین سے واپس آئے تو نظام حیدر آباد کی طرف سے پیشش کی گئی کہ ہم اس کتاب کو اپنے اہتمام سے شائع کرائیں گے۔ چنانچہ وہ نظام حیدر آباد ہی کے مصارف پر بڑی آب و تاب کے ساتھ شائع ہوئی اور اس نے پوری دنیا میں اپنا لوہا منوالیا۔^(۲۷)

فتح الہم کی شان، طباعت و اشاعت کا پس منظر، علامہ مرحوم کا اخلاص اور علم حدیث میں آپ کی مہارت اور طبعی مناسبت یہ سب باقی روز روشن کی طرح واضح ہیں، اس کے اوصاف و خصائص پر بھی اجمالی تذکرہ درج کر دیا گیا ہے۔ اگر بنظر تحقیق دیکھا جائے اور اس کتاب پر الگ سے مضمون لکھنے کی گنجائش ہو تو مزید اوصاف، خصوصیات و ممیزات بھی احاطہ تحریر میں لائے جا سکتے ہیں۔

اب ہم علامہ صاحب کی دوسری شرح حدیث فضل الباری کا جائزہ پیش کرتے ہیں ۔

فضل الباری شرح صحیح بخاری (اردو)

تدریس حدیث کے ذیل میں یہ بات تحریر کر دی گئی تھی کہ جامعہ ڈاہیل ضلع سورت میں علامہ انور شاہ کا شیریؒ کے انتقال کے بعد درس بخاری کی ذمہ داری بھی آپ کو تفویض کر دی گئی تھی۔ چنانچہ درس بخاری کے پہلے ہی سال حضرت علامہؒ سے اپنے ایک شاگرد رشید کو (غالباً یہ ذمہ داری بدلتی رہی اور کئی شاگرد باری باری یہ سعادت حاصل کرتے رہے) اہتمام کے ساتھ تقریر بخاری کو ضبط تحریر میں لانے کا حکم فرمایا۔ بعد ازاں سالہاں سال تک تقاریر بخاری کے ان منضبط شدہ مضامین پر نظر ثانی فرماتے رہے اور ترمیم و اضافہ کے ساتھ تکمیل مضامین کیلئے مراجعت کتب کی ہدایات لکھتے گئے اور مراجعت کی ہدایات کے ساتھ بعض مقامات پر متعلقہ کتاب کے باب کی نشاندہی بھی فرمادی۔ (۲۸)

علامہ عثمانیؒ مرحوم نے بخاری کی اس شرح کو غالباً اپنے رفیق محترم علامہ انور شاہ کا شیری کی خواہش پر ہی شروع کیا تھا ۔ مولانا محمد یوسف بنوری فرماتے ہیں ۔

”مولانا محمد انور شاہ کی آرزو تھی کہ جس طرح مولانا شیر احمد عثمانیؒ نے قرآن کریم کے فوائد اردو میں لکھے ہیں اسی طرح بخاری شریف کے فوائد بھی اردو زبان میں ان کے قلم سے امت کے سامنے آئیں حضرت مولانا شیر احمد صاحب تدریس بخاری کے زمانے میں جو علوم و معارف بیان فرماتے تھے اور جس طرح مشکلات بخاری کو صحیح و بلیغ اور شکافۃ زبان میں حل فرماتے تھے یہ ان ہی کا حصہ تھا بلا مبالغہ اس خصوصیت میں ان کی نظیر نہیں تھی۔“ (۲۹)

علامہ عثمانیؒ مرحوم نے درس بخاری کے یہ لیکچر تحریر تو کروا دیئے لیکن آپ کی زندگی میں یہ طبع ہو کر منظر عام پر نہ آسکے۔ اس کی کیا وجہ تھی اس بارے میں بھی آپ کے متنہی و داماد مولانا محمد یگی صدقی لکھتے ہیں:

”مسودات کے حوالی پر مولانا مرحوم نے اپنے قلم سے کچھ ہدایات تحریر فرمائی تھیں ۔ بحث و استدلال کی تشكیل ، کسی روایت پر شارحین حدیث میں سے کسی کی وضاحت اقوال مفسرین ، ماہرین علوم نبوت مثلاً شیخ اکبرؒ ، امام غزالیؒ ، ابن تیمیہ ، ابن قیم ، اور شاہ ولی اللہ محدث دہلویؒ وغیرہم کے علمی ذخائر سے رفع ہو سکتی تھی تو علامہ مرحوم نے اس سلسلہ میں مختلف علوم کی کتب کے حوالہ جات کی ہدایت فرمائی ۔ گویا اس منضبط شدہ تقریر کی تکمیل ان حوالہ جات پر موقوف قرار دی اب ان حوالوں کا

کھونج لگانا اور عربی عبارتوں کے مضامین کو اردو میں منتقل کرنا اور پوری صحیح بخاری پر اس خدمت کو انجام دنیا آسان کام نہ تھا۔“^(۳۰)

بہر حال شدید محنت اور عرق ریزی کے بعد ۱۹۷۳ء میں یہ شرح بعنوان **فضل الباری** جلد اول منظرعام پر آئی اور ۱۹۷۵ء میں جلد ثانی بھی زیور طبع سے آراستہ ہو گئی اور اس کے ساتھ ہی جلد اول کا انگریزی ترجمہ بھی شائع کر دیا گیا۔ منصوبہ یہ تھا کہ اس عظیم الشان کتاب کی تکمیل بارہ جلدؤں میں ہو گی۔ جلد اول کتاب الوجی سے کتاب العلم کے باب نمبر ۲۹ اور حدیث نمبر ۶۵ پر ختم ہوتی ہے جبکہ جلد ثانی باب نمبر ۵۰ اور حدیث نمبر ۶۶ سے شروع ہوتی ہے اور اس کا اختتام باب نمبر ۲۲۰ اور حدیث نمبر ۳۳۸ پر ہوتا ہے۔ اس جلد میں کتاب العلم، کتاب الوضوء، کتاب الغسل، کتاب الحیض اور کتاب الحیم کے ابواب اور ان کی تشریحات ہیں۔ جلد ثانی کی ابتداء کتاب الصلوة سے ہونی تھی مگر نامعلوم وجوہات کی بناء پر یہ کام ہنوز تشنہ تکمیل ہے۔ اس کام کو پایہ تکمیل تک پہنچانے کا بیڑہ مولانا قاضی عبدالرحمن^(۳۱) نے اٹھایا تھا۔ انہوں نے نہایت اخلاص، محنت اور جانشناختی سے پہلی دو جلدؤں کو پایہ تکمیل تک پہنچایا۔ پہلی دو جلدیں ہی اس وقت ہمارے پیش نظر ہیں۔ اس شرح بخاری کے بارے میں علماء کی آراء پیش خدمت ہیں، کتاب کے مرتب مولانا قاضی عبدالرحمن لکھتے ہیں:

”جن علمی افادات کی نسبت حضرت شیخ الاسلام مولانا شبیر احمد عثمانی^(۳۲) کی طرف ہو ان کی اہمیت کیلئے حضرت موصوف کا اسم گرامی ہی بہت بڑی ضمانت ہے..... شیخ الاسلام کے ان علمی افادات کی امتیازی شان یہ ہے کہ ان سے مخالفین اسلام کی پیدا کردہ غلط فہمیاں بڑے مضبوط عقلی و نقلي دلائل سے ختم کی گئی ہیں اور مستند حوالوں اور عقلی شواہد سے مدد دین کی غلط بیانیوں کا پردہ چاک کیا گیا ہے۔ ان علمی جواہر کی ہر سطر سطوت و عظمت کی آئینہ دار ہے۔“^(۳۳)

مولانا قاری محمد طیب مہتمم دارالعلوم دیوبند فرماتے ہیں :

” بلاشبہ علمی حلقوں کیلئے یہ ایک غیر معمولی مژده اور بشارت عظیمی ہے کہ اصح الکتاب بعد کتاب اللہ کی شرح و توضیح اپنے وقت کے ایک جلیل القدر مفکر، ذکری، بے بدл اور بے مثال جید عالم دین کے قلب و دماغ کے راستہ سے ہو کر امت کے سامنے آ رہی ہے۔ اس لئے اس شرح بخاری کے مقبول و مستند ہونے کیلئے یہ کافی ہے کہ اس کا استناد حضرت علامہ شبیر احمد عثمانی^(۳۴) جیسی بلند پایہ ہستی کی طرف ہے،“

مولانا ماہر القادری منظوم نذرانہ عقیدت پیش کرتے ہوئے فرماتے ہیں -

اللہ رے ! ہر کتابتے غامض کی وضاحت
لفظوں میں سموئی ہوئی اردو کی سلاست
اجمال کی تفصیل ہے معنی کی صراحت
شارح کی بصیرت ہے، مرتب کی ذہانت
ایک ایک ورق ضابط رشد و ہدایت^(۳۴)

یہ شرح و بیان اور یہ ابواب و تراجم
کیا سادہ و پرکار ہے انداز نگارش
سب جس کو سمجھ جائیں وہ آسان حواشی
ابواب کی تہذیب، مضامین کی ترتیب
ہر صفحہ قرطاس ہے فردوس معانی

مولانا محمد یوسف ببوری فرماتے ہیں کہ:

”اردو زبان میں صحیح بخاری کے علوم و معارف پر پہلی گرانیا یہ جواہرات سے معمور تقریر ہے“^(۳۵)

مفتی محمد شفیع صاحب لکھتے ہیں :

”شیخ الاسلام حضرت علامہ عثمانی“ کی اس تقریر بخاری کے بارے میں کچھ کہنا سورج کو چراغ دکھانے کے مترادف ہے کیونکہ موصوف کا اسم گرامی ہی اس کے مقام بلند کی کافی ضمانت ہے..... یہ تقریر بخاری اردو زبان میں صحیح بخاری کی بے نظیر شرح ہے اور اس میں بعض مضامین تو ایسے آگئے ہیں جو اس حسن بیان اور جودت ترتیب کے ساتھ عربی زبان میں بھی نہیں ملتے“^(۳۶) معروف اسکالر عبداللہ عباس ندوی لکھتے ہیں کہ:

”اس کتاب (فضل الباری) کے ذریعے دینیات کی سب سے چوٹی کی عظیم المرتب کتاب کی شرح اس اسلوب سے اردو میں آگئی ہے جو اسلوب اب تک صرف عربی زبان کیلئے مخصوص تھا عام مسلمانوں کو اس سے اندازہ ہو گا کہ علماء محققین کا درس کتنی وسعت و شمولیت اور وقت نظر کا حامل ہوتا ہے“^(۳۷)

علماء محققین کی درج بالا آراء سے فضل الباری کی اہمیت و جامعیت کا اندازہ لگانا مشکل نہیں۔ تاہم چند خصوصیات کا تذکرہ کر دینا مناسب ہو گا۔ پروفیسر انوار الحسن شیر کوئی نے فضل الباری جلد اول کی تقریظ میں تمامتر وہی اوصاف تحریر کر دیئے ہیں جو فتح الہم کی تقریظ میں درج ہیں۔ حالانکہ دونوں میں بڑا فرق ہے۔ فتح الہم علامہ عثمانی کی خود تحریر کردہ شرح ہے جبکہ فضل الباری آپ کے لیکچرز ہیں۔ تحریر اور تقریر دونوں ایک جیسے نہیں ہوا کرتے۔ پھر فتح الہم عربی میں ہے جبکہ فضل الباری اردو میں۔ عربی کا اپنا مخصوص مزاج اور اسلوب نگارش ہے جبکہ اردو کا مزاج کچھ اور ہے۔ پھر

دونوں کتابوں یعنی بخاری اور مسلم کا بھی اپنا اپنا مزاج ہے۔ دونوں کے مؤلف الگ الگ ہیں اس لئے فتح المکہم اور فضل الباری میں بھی اوصاف و خصوصیات تحریر کرتے ہوئے دونوں کو الگ الگ پرکھنا ہو گا نیز فتح المکہم کے سلسلے میں علامہ زاہد الکوثری علامہ انور شاہ اور خود شارح علامہ عثمانی نے خود بھی بہت کچھ تحریر کیا ہے۔ مگر فضل الباری کے سلسلے میں سوائے چند تقاریظ اور تبصروں کے اور کوئی مواد دستیاب نہیں نیز عجیب بات یہ ہے کہ یہ تمام تقاریظ اور تبصرے بالکل ایک جیسے معلوم ہوتے ہیں اس لئے فضل الباری کی خصوصیات کو پرکھنے اور ان پر تبصرہ کرنے کیلئے ایک الگ مضمون کی گنجائش تاحال موجود ہے اور یہ کام کسی ایسی شخصیت کی راہ دیکھ رہا ہے جسے خود علم حدیث ، مزاج بخاری ، مترجم بخاری اور شروح بخاری پر کامل درستس حاصل ہو۔

بہرحال ان دونوں جلدیوں کو پڑھ کر ایک مبتدی بھی یہ انداز، کر سکتا ہے کہ علامہ مرحوم نے ایک ایک لفظ اور ایک ایک سطر کی تشریخ میں علم کے دریا بہا دیئے ہیں۔ صرف اس مسئلہ پر کہ امام بخاری نے اپنی کتاب کا آغاز تذکرہ وحی سے کیوں کیا ہے؟ فاضل شارح نے ۱۰ صفحات پر مشتمل ایسے ایسے دلائل دیئے ہیں کہ عقل دنگ رہ جاتی ہے نیز کتاب الوحی کے پہلے باب ”کیف کان بدء الوحی“ کی چھ حدیثوں میں ایسے ایسے اسرار و رموز، نکات و لطائف ، مصادر و حوالہ جات درج کئے ہیں کہ ۱۳۰ صفحات پر پھیلے ہوئے یہ موتی اور جواہر دیکھ کر آنکھیں کھلی کی کھلی رہ جاتی ہیں۔ ان میں قرآنی آیات بھی ہیں، حدیث کے فرائیں بھی ، مفسرین کی توضیحات بھی ہیں اور شارحین کی تشریحات بھی۔ لغت کے مباحث بھی ہیں اور اعتراضات کے جواب بھی۔ صوفیاء ، علماء اور اساتذہ کی آراء بھی ہیں اور شرع متنیں کے اسرار و حکم بھی۔ اختلاف شرائع اور وحدت ادیان کے مباحث بھی ہیں اور آیات و احادیث کی مشابہتوں اور اختلافات کے لطیف رموز بھی انبیاء کرام کے قصص و واقعات سے استدلال بھی ہے اور شافعیہ و حنفیہ کے اختلافات پر جامع تبصرہ بھی۔ اصول حدیث کی باریک بیانیاں بھی ہیں اور سیرت طیبہ کی لطف آفرینیاں بھی، کہیں امام غزالی، مجدد الف ثانی امام شافعی، ابن خلدون، شیخ اکبر اور علامہ سیوطی کے نظریات پر گفتگو ہو رہی ہے تو کہیں حضرت شاہ ولی اللہ ، شیخ الجہن مولانا محمود الحسن اور علامہ انور شاہ کاشمیری کے فرمودات کے حوالے دیئے جا رہے ہیں بہرحال صرف ایک باب کی چھ حدیثوں میں قرآن ، حدیث ، فقہ ، تفسیر ، تاریخ ، فلسفہ ، کلام ، منطق ، تصوف ، لغت ، اصول حدیث ، اصول فقہ ، ادیان و مذاہب غرضیکہ کوئی علم ایسا نہیں رہا جس سے استفادہ نہ کیا گیا ہو^(۳۸) بس دونوں جلدیوں کی یہی صورت حال ہے۔

انداز بیان شگفتہ مربوط اور زبان سہل، تراکیب و اصطلاحات قابل فہم ہیں۔ امثال و نظائر سے

جانجا تو پنج مستزاد ہے ایک مثال ملاحظہ فرمائیے ۔ حب رسول کا بیان کرتے ہوئے محبت کی ۵ اقسام بیان فرمائی ہیں اور ہر ایک کی وضاحت بھی کی ہے ۔ اور عجیب و غریب مثالیں بھی پیش کی ہیں مثلاً انہوں نے محبت کی ایک قسم کا نام ”حب احسانی“ رکھا ہے اور اس کی تشریع فرماتے ہوئے ایک تاریخی واقعہ بھی بطور مثال پیش فرمایا ہے ۔ فرماتے ہیں ۔

”کبھی منشاء میل و محبت محسن کا احسان ہوتا ہے کیونکہ الانسان عبدالاحسان ، یہ تجربہ کی بات ہے کہ اسباب محبت میں سے احسان ایک اہم سبب ہے ، چنانچہ خلیفہ مامون الرشید اور ان کے وزیر جعفر برکی کا واقعہ ہے کہ وزیر بہت ہی دانا اور عقلمند تھا ۔ بادشاہ نے ایک روز وزیر سے کہا کہ تم کو جو مانگنا ہو مانگو میں دوں گا ۔ وزیر نے کہا کہ حضرت میں یہ دعا مانگتا ہوں کہ آپ میرے لڑکے سے محبت کرنے لگیں ۔ بادشاہ نے تعجب سے کہا کہ یہ بات تو تم نے عقلمندی کی نہیں کی ۔ کیا محبت کوئی اختیاری چیز ہے کہ میں تمہارے لڑکے سے محبت کرنے لگوں ۔ وزیر نے کہا کہ منشا و سبب اس کا اختیاری ہو سکتا ہے آپ میرے لڑکے پر احسانات کرتے رہیں ۔ لامحالہ اس کے دل میں آپ کی محبت پیدا ہو گی اور وہ آپ سے محبت کرے گا تو پھر آپ کے دل میں بھی اسکی جگہ پیدا ہو گی ۔ اس عقلمندی پر مامون بہت خوش ہوا ۔ الغرض احسان و ہمدردی باعث و منشاء ہوتا ہے میلان قلب اور محبت کا ۔ اور چونکہ احسان و ہمدردی کرنا ایک اختیاری فعل ہے اس لیے یہ محبت بھی اختیاری ہو گی ۔ آسانی کیلئے اس کا نام ”حب احسانی ، رکھ لو“ ۔^(۳۹)

درج بالا اقتباس سے جہاں علامہ مرحوم کی جودت طبع کا اندازہ ہوتا ہے ۔ وہاں ڈنی اختراع اور بمحل تشریع کی صلاحیت کا پتہ بھی چلتا ہے ۔ تاریخی واقعات کا شعور بھی جملتا ہے اور یکچھر کے انداز تکلم کی اثر آفرینی بھی مترشح ہوتی ہے ۔ فضل الباری میں بے تحاشا تشریحات اور امثال و نظائر و واقعات کا جانجا تذکرہ غالباً اس لئے بھی ملتا ہے کہ بنیادی طور پر یہ تحریر نہیں بلکہ تقریر ہے اور تقریر بھی کسی جلسے کی نہیں بلکہ حدیث کے یکچھر ہیں اور سامنے شاگرد بھی معمولی درجہ کے نہیں، کہیں اور لیں کاندھلوی بیٹھے ہوں گے تو کہیں عزیز الرحمن ۔ کہیں مفتی شفع ہوں گے تو کہیں مناظر احسن گیلانی ۔ یہ ہے وہ پس منظر جس میں فضل الباری کے یکچھر مدون ہوئے ۔ ہر صفحہ ”کرشمہ دامن دل می کند کہ جا اینجاست ، کی تصویر ہے ۔ فضل الباری اگر تحریر ہوتی تو شاہد اس قدر دلچسپی اور اثر آفرینی کی حامل نہ ہوتی ۔ یہ بھی شاید منشاء ایزدی ہی تھا کہ اہل علم اور عوام الناس سے یہ بات بھی پوشیدہ نہ رہے کہ علامہ عنانی ”مرحوم ”درس حدیث“ میں کیا مقام رکھتے تھے اور بطور مدرس کتنے اثر آفرین یکچھر عطا فرماتے تھے ۔ کیونکہ ضروری نہیں کہ ہر بڑا عالم کامیاب اُستاد اور موثر مقرر بھی ہو ۔

مفسر قرآن ، مصنف فتح الہم اور شارح بخاری علامہ شبیر احمد عثمانی پر گفتگو ناتمام ہے تاہم اس مضمون میں اتنی ہی گنجائش تھی۔ اختتام دارالعلوم حفانیہ کے شیخ الحدیث مولانا عبدالحق مرحوم کی اس تحریر پر کیا جا رہا ہے جو علامہ عثمانی اور ان کی خدمات پر ایک جامع تبصرہ ہے۔ ”علامہ شبیر احمد عثمانی“ مرحوم بھی علماء دینیوں کے اسی طبق سے تعلق رکھتے ہیں جنہوں نے قرآن و حدیث کی بے مثال خدمت درس و تدریس ، شرح و تفسیر اور وعظ و ارشاد کی شکل میں انجام دی۔ ترجمہ شیخ الہند پر ان کے حوالی اور صحیح مسلم کی فقید المثال شرح فتح الہم ، عرب و عجم سے خراج تحسین پاچکے ہیں۔ فضل الباری حضرت عثمانی کی تصنیف نہیں بلکہ درست تقریر اور الائی بخاری شریف کا مجموعہ ہے جسے علامہ مرحوم کے ایک شاگرد نے درس بخاری کے دوران قلمبند کیا اور پھر صاحب تقریر نے نظر ثانی بھی فرمائی۔ علامہ مرحوم نے نہ صرف نظر ثانی کی بلکہ اضافے بھی کئے اور حوالوں کیلئے کتب مراجعت کی نشاندہی بھی فرمائی..... حدیث کی شرح و توضیح میں علامہ مرحوم کا خاص انداز ہے۔ کلام و عقائد کے اختلافی مباحث کی تحقیق میں مکمل استقصاء اور پھر حتی الامکان اختلافات ختم یا کم کرنے والی توجیہات، ہر اہم مسئلہ میں علماء تحقیق کے معرب کتابات نظریات و آراء کے اقتباسات یا ترجیح ، اسرار شریعت کی نشاندہی ، راویان حدیث کے مختصر حالات اور پھر ان کی جرح و تعدیل ، اسنادی مباحث سے تعرض ، غریب الحدیث کا حل ، مذهب احباب کی مکمل تحقیق و ترجیح اور ان سب باتوں کے علاوہ اپنے اکابر اساتذہ کی عجیب و غریب تحقیقات اور شبہات تدیہ کے ساتھ ساتھ عصر حاضر کے نئے مسائل اور شبہات کی روشنی میں ہر قسم کے شبہات کا قلع قلع اور دلائل نقلیہ کے ساتھ عقلی شواہد جسے عقل اور وجہان سلیم خود بخود قبول کر سکیں اور یہ سب کچھ بیان و توضیح کے اس خاص ملکہ کے ساتھ جس سے اللہ تعالیٰ نے انہیں نوازا تھا۔“ (۲۰)

حوالی و حوالہ جات

- ۱۔ رکنیت و سور ساز اسٹبلی، قرارداد مقاصد کی تیاری و منظوری ، قائد اعظم کی نماز جنازہ ، سلہت اور سرحد میں مولانا شبیر احمد عثمانی کا تحریک پاکستان کیلئے دن رات ایک کر دینا اور پھر پاکستان کیلئے دن رات ایک کر دینا اور پھر پاکستان کا شیخ الاسلام (یہ اعزاز بعد میں آج تک کسی کو نہیں ملا) مقرر ہونا ہی اس بات کا گواہ ہے کہ پاکستان کے ہر پیر و جوآل کو علامہ صاحب سے کماحتہ واقفیت ہونی چاہیے۔ تحریک پاکستان میں آپ کا کردار بہت نمایاں ہے۔
- ۲۔ تفصیلات کیلئے دیکھیے سید عبدالصمد بیرونزادہ کا مضمون ”علامہ شبیر احمد عثمانی“ اور تحریک پاکستان (۱۹۷۰ء) تھیں اور یہ مطبوعہ سے ماہی فکر و نظر ، اپریل ۔ جون ۱۹۸۹ء ادارہ تحقیقات اسلامی - اسلام آباد

- عبدالرشید ارشد، ”بیس بڑے مسلمان“، کتب رشیدیہ لاہور، ۱۹۹۳ء، ص ۵۲۵
- الیضا۔۔۔ ص ۵۵۱
- حکیم آفاب احمد قریشی ”شیخ الاسلام مولانا شیر احمد عثمانی“، مطبوعہ اردو ڈاگبست آزادی نمبر ۱۹۹۶ء ص ۱۰۱
- پروفیسر انوار الحسن شیر کوٹی، ”تجلیات عثمانی“، ادارہ نشر المعارف، ملتان، ۱۹۵۷ء، ص ۱۵
- روداد مؤتمر الانصار، مراد آباد (سوائج شیخ الاسلام۔۔۔ فضل الباری جلد اول ص ۳۸) (یہ واقعہ جمیعۃ الانصار دیوبند کی ایک نصابی کمیٹی کا ہے جس میں دارالعلوم کے نصاب کی اصلاح اور مولانا محمد قاسم کی کتابیں پڑھانے کا اجینڈا زیر غور تھا۔ مولانا تھانوی اس مجلس کے سرپرست تھے۔ یہ وہ زمانہ تھا جب علامہ عثمانی مدرسہ فتح پوری، دہلی کے صدر مدرس تھے۔ مولانا عبد اللہ سنگھی جمیعۃ الانصار کے ناظم تھے انہوں نے ہی رواد میں یہ واقعہ تحریر فرمایا)
- حافظ محمد اکبر شاہ بخاری، ”اکابر علماء دیوبند“، لاہور۔ کراچی (ادارہ اسلامیات) جنوری ۱۹۹۹ء، ص ۱۰۲
- ”تالیفات عثمانی“ کے نام سے گیارہ مقالات کا مجموعہ ادارہ اسلامیات، لاہور نے صفر ۱۴۱۵ھ ستمبر ۱۹۹۰ء میں شائع کیا ہے۔ اگرچہ اس مجموعہ میں مختلف موضوعات مثلاً ”اسلام کے بنیادی عقائد“، ”اسلام اور مجرمات“، ”اعجاز القرآن“، ”الروح فی القرآن“، ”المرراج فی القرآن“، ”العقل و العقل“، ”حدیہ سنیة“، ”تحقیق، تحقیق، الخطبہ“، ”سجدو اشمس“، ”مسئلہ تقدیر“ اور ”الشباب لرجم الخاطف المرتاب“ شامل ہیں جنہیں ۵۶۸ صفحات میں کیجا شائع کیا گیا ہے۔ مگر ٹائل پر علامہ صاحب کے نام کے ساتھ جو لاحقہ درج ہے وہ ”محمد دارالعلوم دیوبند“ ان کے علاوہ بھی مولانا کے کئی مضامین دیگر رسائل و جرائد میں شائع ہوئے۔
- ”خطبات و مکتوبات عثمانی“ کے نام سے ادارہ دارالشعور، لاہور نے ۲۲۲ صفحات پر شائع کیا ہے مرتب ہیں ابوحنزہ قاسی اور سن اشاعت ہے جون ۱۹۹۹ء۔ اس میں مرتب نے اعتراف کیا ہے کہ انہوں نے یہ کتاب ”پروفیسر انوار الحسن شیر کوٹی“ کی تصانیف کی خوش چینی سے مرتب کی ہے۔ اس مجموعہ میں مولانا کے ۱۱ خطبات، ۲ بیانات اور ۱۶ سیاسی مکتوبات شامل ہیں۔
- مولانا عثمانی کے ہم عصر رفقاء، نقاد اور سوائج نگاروں نے مولانا کی ہمہ جہت شخصیت کا تذکرہ کیا ہے۔ مثلاً علامہ انور شاہ نے کہا۔ ”علامہ عصر خود مولانا مولوی شیر احمد صاحب عثمانی“ محدث و مفسر و مختتم ایں عصر انہ“ (تقریظ فتح الہمہم آپ کے انتقال پر مفتی کفایت اللہ نے مدرسہ امینیہ کے تعزیتی جلسے سے خطاب کرتے ہوئے کہا ”مولانا مرحوم وقت کے بڑے عالم، پاکباز محدث، محدث، مفسر اور خوش بیان مقرر تھے (اخبار الجمعہ دہلی، ۱۷ دسمبر ۱۹۳۹ء) پاکستان کے پہلے وزیر اعظم لیاقت علی خان نے آپ کو خراج تحسین پیش کرتے ہوئے کہا ”موت کے بے رحم ہاتھوں نے ہم سے ایک تاجر عالم، ایک مقنی انسان اور ایک سچے مسلمان کو جدا کر دیا اور ہمیں اسلامی معاشرے کی تنظیم و تشکیل میں ان کے گرانقدر مشوروں سے محروم کر دیا۔ اس وقت درماندہ انسانیت کو رہنمائی اور قیادت کیلئے ان کی سخت ضرورت تھی مولانا مرحوم کی شخصیت علم اور وسیع انظری کا مجموعہ تھی۔“ (زمیندار ۱۷ دسمبر ۱۹۳۹ء) مولانا عبدالماجد دریابادی نے مولانا کی وفات پر اپنے اخبار صدق،

- میں تحریر فرمایا ”استاذ العلماء علامہ شیبہ اور عثمانی“ شارح صحیح مسلم و مفسر قرآن کا علم آج سارے عالم اسلامی کا غم ہے تھانوی کے بعد علامہ عثمانی کی ذات اب اپنے رنگ میں فرد رہ گئی تھی۔ اپنے وقت کے زبردست متكلم، نہایت خوش تقریر، واعظ، محدث، مفسر، متكلم سب ہی کچھ تھے۔، (صدق، لکھنؤ دسمبر ۱۹۷۹ء)
- ۱۲۔ پروفیسر انوار محسن شیر کوئی، تجلیات عثمانی، ص ۲۰۶
- ۱۳۔ تجلیات عثمانی کے فاضل مصنف نے یہ ثابت کرنے کے لئے کہ علامہ عثمانی ۱۳۲۶ء ہی سے تدریس حدیث سے وابستہ تھے کافی حوالے دیجے ہیں تاہم ایسا معلوم ہوتا ہے کہ یہ دورانیہ یعنی ۱۳۲۶ء (شیخ الہند کی روائی نج) تک آپ باقاعدہ درس حدیث سے وابستہ نہ تھے بلکہ کبھی کبھی کھار حدیث کی کوئی کتاب پڑھاتے ہوئے گے۔ شیخ الہند کی روائی کے بعد البتہ آپ مستقل طور پر مسلم شریف پڑھانے لگے۔
- ۱۴۔ مولانا محمد سعیدی صدیق ”فضل الباری“ کا منظر اور پس منظر، آغاز فضل الباری شرح اردو صحیح بخاری جلد اول الرابطہ العلمیہ کراچی نومبر ۱۹۷۳ء، ص ۲۲
- ۱۵۔ پروفیسر مولانا محمد اشرف (صدر شعبہ عربی اسلامیہ کالج، پشاور)، دیوبندی مدرسہ فکر، مطبوعہ ماہنامہ الرشید، لاہور کا دارالعلوم دیوبند نمبر، مرتبہ عبدالرشید ارشد جلد ۳، شمارہ ۲، ۳ فروری مارچ ۱۹۷۶ء، ص ۱۸۰ (محمد فؤاد الباقی، مفتاح کنوز السنۃ، قاہرہ، ۱۹۳۷ء مقتدا)
- ۱۶۔ مولانا محمد میاں نے آپ کی تفسیری خدمات کی وجہ سے آپ کو ”مفسر اعظم“ کا خطاب دیا جبکہ مفتی اللہ آپ کو آپ کے مقام حدیث کی وجہ سے ”محمدث پاکباز“ کے لقب سے یاد فرمایا کرتے تھے۔ جبکہ فضل الباری شرح صحیح بخاری میں ”محمدث یگانہ“ کے لقب سے آپ کو ملقب کیا گیا ہے ویسے آپ کے دیگر خطابات اور القاب میں شیخ الاسلام - علامہ عصر - قاسم ثانی، متكلم عصر و خطیب امت اور محقق روزگار وغیرہ جیسے بہت سے اعزاز شامل ہیں۔
- ۱۷۔ علامہ زاہد الکوثری استنبول (ترکی) کے رہنے والے ممتاز عالم دین تھے اور خلافت عثمانیہ کے آخری دور میں شیخ الاسلام کے منصب پر فائز تھے مصطفیٰ کمال کے انقلاب کے نتیجے میں آپ کو پہلے سزاۓ موت دی گئی جو بعد ازاں تا حیات جلاوطنی میں بدل دی گئی چنانچہ آپ قاہرہ مصر، میں مقیم ہو گئے اور باقیہ زندگی مصر ہی میں گزاری۔
- ۱۸۔ الشیخ محمد زاہد الکوثری (المتومنی ۱۳۷۱ھ) ”مقالات الکوثری“ (عربی)، کراچی (ادب منزل پاکستان چوک) یونیورسٹی الدویلی ۱۳۷۲ھ، ص ۸۲
- ۱۹۔ فتح الہمہم جلد ۳
- ۲۰۔ صدق لکھنؤ، دسمبر ۱۹۷۹ء ۲۱۔ معارف عظم گزہ (دارِ مصنفوں) اپریل ۱۹۵۰ء
- ۲۱۔ الیسا ص ۳۰۸
- ۲۲۔ مفتی محمد رفع عثمانی، درس مسلم (افادات)، مکتبہ نعمانیہ کراچی ص ۹۳
- ۲۳۔ پروفیسر مولانا عبدالرحمن کاشمیری، و تصریح فتح الہمہم شرح صحیح مسلم، (غیر مطبوعہ)

- ۲۵۔ پروفیسر انوار حسن شیر کوئی ، تجیات عثمانی ، ص ۲۰۹ ، ۲۱۲ ، ۲۱۳ - ۲۰۹
- ۲۶۔ ناشر نے یہ خصوصیات فتح لمبہم کے تائیل کے بعد آغاز ہی میں درج کر دی ہیں۔ پروفیسر انوار حسن شیر کوئی سے ان کا تفصیلی تذکرہ کیا ہے۔ جیات عثمانی میں ص ۲۲۲ سے ص ۲۲۳ تک یہ تفصیلات ملاحظہ کی جا سکتی ہیں -
- ۲۷۔ جسٹس مفتی محمد تقی عثمانی ، اکابر دیوبند کیا تھے؟ ادارہ المعارف ، کراچی ، ۲۰۰۰ ، ص ۷۸
- ۲۸۔ مولانا محمد یحییٰ صدیقی ، فضل الباری کا منظر اور پس منظر ، ص ۲۲
- ۲۹۔ مولانا محمد یوسف بنوری ، تبرہ ، فضل الباری ، جلد اول ص ۳۲
- ۳۰۔ مولانا محمد یحییٰ صدیقی ، فضل الباری کا منظر اور پس منظر ، ص ۲۲ ، ۲۳
- ۳۱۔ مولانا قاضی عبدالرحمن مرتب فضل الباری کے مختصر حالات اور تعارف پروفیسر انوار حسن شیر کوئی نے فضل الباری کی جلد اول میں تحریر کئے ہیں اخضتر دارالعلوم دیوبند کے فارغ التحصیل اور مولانا حسین احمد مدñی کے شاگرد تھے۔ آپ عارف باللہ مولوی نور حسین کے فرزند تھے۔ بقول پروفیسر شیر کوئی ”فن حدیث سے متعلق یہ تحقیق کام ان کے مقام حدیث و تفسیر اور علوم عقلیہ و نقلیہ سے گھری وابستگی کی نشاندہی کر رہا ہے“، فضل الباری کی جلد اول و دوم کی تمام تقاریظ اور آراء میں تمام اہل علم سے قاضی صاحب کو اس کام پر خراج تحسین پیش کیا ہے -
- ۳۲۔ علامہ شیر احمد عثمانی ، فضل الباری (حرف آغاز از قاضی عبدالرحمن) جلد اول ص ۲۰
- ۳۳۔ ایضاً (علماء کرام کی آراء) ج اول ص ۲۵
- ۳۴۔ ایضاً (جذبات منظوم - ماہر القادری مدیر ماہنامہ فاران ج اول) ص ۲۷
- ۳۵۔ ایضاً (علماء کرام کی آراء) ج اول ، ص ۳۲ -
- ۳۶۔ ایضاً ج اول ص ۳۲ - ۳۵
- ۳۷۔ علامہ شیر احمد عثمانی ، فضل الباری جلد ثانی الرابطۃ العلمیہ کراچی ، ۱۹۷۵ء تاثر ڈاکٹر عبداللہ عباس ندوی ، صفحہ ز
- ۳۸۔ تفصیلات کلینے دیکھئے جلد اول صفحہ ۱۱۵ تا ۲۳۳ (کتاب الوجی باب نمبر ۱)
- ۳۹۔ علامہ شیر احمد عثمانی ، فضل الباری ، جلد اول ص ۳۲۷ (باب حب الرسول من الایمان)
- ۴۰۔ ایضاً (تاثرات مولانا عبدالحق اکوڑہ خٹک) ص ر
-